

اپنی بہن سے نیک سلوک کیجئے

31-December-2020



ہفتہ وار سنتوں بھرے اجتماع میں ہونے والا
سنتوں بھرا بیان

(For Islamic Brothers)

31 دسمبر 2020 کو پاکستان کے ہفتہ وار اجتماعات میں ہونے والا بیان

اپنی بہن سے نیک سلوک کیجئے

اس بیان میں آپ جان سکیں گے!

... ❁ بہن کا حق ادا نہ کرنے کی سزا

... ❁ رشتہ توڑنے کی مذمت

... ❁ اسلام کا خاندانی نظام

... ❁ بہن بھائی کا آپس میں تعلق کیسا ہو؟

... ❁ حضرت جابر رَضِيَ اللهُ عَنْهُ کا اپنی بہنوں سے نیک سلوک

... ❁ کن سے صلہ رُحمی کرنا واجب ہے؟

پیشکش

اسلامک ریسرچ سنٹر (الْمَدِينَةُ الْعِلْمِيَّة)

(شعبہ بیاناتِ دعوتِ اسلامی)

الْحَمْدُ لِلَّهِ رَبِّ الْعَالَمِينَ وَالصَّلَاةُ وَالسَّلَامُ عَلَى سَيِّدِ الْمُرْسَلِينَ ط

أَمَّا بَعْدُ! فَأَعُوذُ بِاللَّهِ مِنَ الشَّيْطَانِ الرَّجِيمِ، بِسْمِ اللَّهِ الرَّحْمَنِ الرَّحِيمِ ط

الصَّلَاةُ وَالسَّلَامُ عَلَيْكَ يَا رَسُولَ اللَّهِ وَعَلَىٰ آلِكَ وَأَصْحَابِكَ يَا حَبِيبَ اللَّهِ

الصَّلَاةُ وَالسَّلَامُ عَلَيْكَ يَا نَبِيَّ اللَّهِ وَعَلَىٰ آلِكَ وَأَصْحَابِكَ يَا نُورَ اللَّهِ

نَوَيْتُ سُنَّتَ الْاِعْتِكَافِ (ترجمہ: میں نے سنتِ اعتکاف کی نیت کی)

پیارے اسلامی بھائیو! جب بھی مسجد میں حاضری کی سعادت ملے تو اِعْتِكَاف کی نیت کر لیا کریں تاکہ اِعْتِكَاف کا ثواب بھی ملتا رہے اور ضرورت پڑنے پر کھانا، پینا اور سونا وغیرہ بھی جائز ہو جائے۔ مگر یہاں یہ بات بھی ذہن نشین کر لیجئے کہ اِعْتِكَاف کی نیت کھانے، پینے یا سونے کے لیے نہ ہو بلکہ اس سے مقصود صرف اللہ کریم کی رضا ہو۔ ”فتاویٰ شامی“ میں ہے: اگر کوئی مسجد میں کھانا، پینا، سونا چاہے تو اِعْتِكَاف کی نیت کر لے، کچھ دیر ذکر اللہ کرے، پھر جو چاہے کرے (یعنی اب چاہے تو کھا پی یا سوسکتا ہے)۔ اگر ممکن ہو تو اعتکاف کی نیت کر کے 12 مرتبہ دُرُودِ پاک پڑھ لیجئے یا اور کوئی نیک کام کر لیجئے۔ اِنْ شَاءَ اللَّهُ ثواب بھی بڑھ جائے گا اور ساتھ ہی ساتھ مسجد میں کھانا، پینا اور سونا وغیرہ بھی جائز ہو جائے گا۔

دُرُودِ شَرِيفِ كِي فَضِيلَت

حضرت محمد بن عبد اللہ خيام سمرقندی رَحْمَةُ اللَّهِ عَلَيْهِ فرماتے ہیں: میں ایک روز راستہ بھول گیا، اچانک ایک صاحب نظر آئے اور مجھے اپنے ساتھ لے لیا۔ مجھے گمان ہوا شاید یہ حضرت خضر عَلَيْهِ السَّلَامُ ہیں۔ میں نے پوچھا تو انہوں نے اپنا نام خضر بتایا،

ایک اور بزرگ بھی ساتھ تھے، ان کا نام پوچھا تو فرمایا: یہ حضرت الیاس عَلَیْہِ السَّلَام ہیں۔ میں نے عرض کی: اللہ پاک آپ پر رحمت فرمائے، کیا آپ حضرات نے سرور کائنات، شہنشاہ موجودات، صَلَّى اللهُ عَلَيْهِ وَآلِهِ وَسَلَّمَ کی زیارت کی ہے؟ جو اب ہاں میں آیا تو میں نے عرض کی: سرکارِ مدینہ صَلَّى اللهُ عَلَيْهِ وَآلِهِ وَسَلَّمَ سے سنا ہوا کوئی ارشادِ پاک ہی بتا دیجئے تاکہ میں آپ سے روایت کر سکوں۔ انہوں نے فرمایا: رسولِ خدا صَلَّى اللهُ عَلَيْهِ وَآلِهِ وَسَلَّمَ کا ارشاد ہے: جو شخص مجھ پر دُرُودِ پاک پڑھے اُس کا دل نفاق سے اسی طرح پاک کیا جاتا ہے جس طرح پانی سے کپڑا پاک کیا جاتا ہے اور جو شخص صَلَّى اللهُ عَلَيْهِ وَآلِهِ وَسَلَّمَ پڑھتا ہے تو وہ اپنے اوپر رحمت کے 70 دروازے کھول لیتا ہے۔⁽¹⁾

بے عدد اور بے عدد	تسلیم	بے شمار اور بے شمار	دُرُود
بیٹھتے اُٹھتے	جاگتے سوتے	ہو الہی مرا	شعار دُرُود
جان نکلے تو اس طرح نکلے	تجھ یہ اے غمزدوں کے یار	دُرُود	
دل میں جلوے بسے ہوئے تیرے	لب سے جاری ہو بار بار	دُرُود	(2)

صَلُّوْا عَلَی الْحَبِیْب! صَلَّى اللهُ عَلَيْهِ وَآلِهِ وَسَلَّمَ

پیارے اسلامی بھائیو! فرمانِ مُصْطَفَی صَلَّى اللهُ عَلَيْهِ وَآلِهِ وَسَلَّمَ ”نَبِیَّةُ الْمُؤْمِنِ خَيْرٌ مِّنْ عَمَلِهِ“ مسلمان کی نیت اُس کے عمل سے بہتر ہے۔⁽³⁾ حُصُولِ ثَوَابِ کی خاطر بیانِ سُننے سے پہلے اچھی اچھی نیتیں کر لیتے ہیں۔ جتنی اچھی نیتیں زیادہ ہوں گی اتنا ثواب بھی زیادہ ملے گا۔

①... الْقَوْلُ الْبَدِيعُ ص ۲۷۷، جَذْبُ الْقَلُوبِ ص ۲۳۵

②... ذوقِ نعت: ص ۱۲۳

③... معجم کبیر، ۱۸۵/۶، حدیث: ۵۹۳۲

بیانِ سننے کی نیتیں

اللہ پاک کی رضا پانے اور ثواب کمانے کے لیے مکمل بیانِ سننے گا ☆ شیطان کے بھٹکانے سے بچنے کی کوشش کرتے ہوئے کان لگا کر توجہ سے بیانِ سننے گا۔ ☆ جو سنا اس پر عمل کی کوشش کروں گا۔ ☆ خدا نخواستہ کسی نے کوئی تکلیف پہنچائی تو صبر کروں گا۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

پیارے اسلامی بھائیو! آج بیان کا موضوع ہے ”اپنی بہن سے نیک سلوک کیجئے“ جس میں ہم سنیں گے ❀ ایک خُراسانی شخص کے عذاب میں مُبْتَلَا ہونے کا سبب کیا بنا؟ ❀ رشتہ توڑنے کی مذمت ❀ اسلام میں خونِ رشتوں کی کیا اہمیت ہے ❀ بہن بھائی کا آپس میں تعلق کیسا ہونا چاہئے؟ ❀ حضور صَلَّی اللَّهُ عَلَيْهِ وَآلِهِ وَسَلَّمَ کا خونِ رشتوں سے تعلق کیسا تھا ❀ کن کن سے صلہ رُحمی کرنا واجب ہے؟ ❀ رشتے داروں سے تعلقات توڑنے کی کیا نحوست ہے؟ ❀ حضرت جابر بن عبد اللہ رَضِيَ اللَّهُ عَنْهُ کا اپنی بہنوں کے ساتھ نیک سلوک اور ان کے علاوہ مفید معلومات سننے کی سَعَادَاتِ حَاصِل کریں گے اِنْ شَاءَ اللَّهُ۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

بہن کا حق ادا نہ کرنے کی سزا

حضرت حامد بن یحییٰ رَضِيَ اللَّهُ عَنْهُ فرماتے ہیں: ایک خُراسانی شخص 60 سال سے مکہ مکرمہ میں رہتا تھا اور بڑا ہی عابد و زاہد اور امانت دار شخص تھا، دن قرآنِ کریم کی

تلاوت میں اور تمام رات طواف کرنے میں گزارتا، لوگ اس کے پاس اپنی امانتیں رکھواتے تھے، ایک نیک شخص کی اس سے دوستی تھی، ایک مرتبہ اُس نیک شخص نے کہیں سفر پر جانا تھا اس نے اپنے خراسانی دوست کو دس (10) ہزار دینار امانت کے طور پر دیئے اور سفر پر چلا گیا، جب سفر سے واپسی ہوئی تو پتا چلا کہ اُس خراسانی کا تو ائْتِقَالَ ہو چکا ہے، وہ نیک شخص خراسانی کے وارثوں کے پاس گیا اور اپنی امانت طلب کی، انہوں نے لاعلمی کا اظہار کیا کہ ہمیں معلوم نہیں، اب یہ نیک شخص مکہ مکرمہ کے علماء کے پاس حاضر ہوا اور اپنا واقعہ بیان کیا، علماء نے فرمایا ہمیں اللہ پاک کی رحمت سے اُمید ہے مرحوم خراسانی جتنی ہو گا اور جنتیوں کی روحیں زَمَ زَمَ کنویں میں ہوتی ہیں، تم آدھی رات کے بعد زَمَ زَمَ کنویں کے اندر جھانک کر اس طرح آواز دینا: اے فلاں بن فلاں میری دی ہوئی امانت کہاں ہے؟ آپ کو جواب مل جائے گا۔ اس نے ایسا ہی کیا اور 3 دن تک مسلسل کرتا رہا مگر زَمَ زَمَ کنویں سے جواب نہ آیا، اُس نیک شخص نے دوبارہ علماء سے رابطہ کیا۔ علماء کرام نے اِنَّا لِلّٰہِ وَاِنَّا اِلَيْہِ رَاجِعُونَ پڑھا اور فرمایا: ہمارا خیال ہے شاید وہ دوزخی ہے۔ اب تمہیں یمن میں موجود بَزَبُوْت نامی کنویں پر جا کر ایسا ہی کہنا ہو گا کیونکہ اس میں جہنمیوں کی روحیں ہوتی ہیں اور وہ جہنم کے منہ پر ہے۔ یہ نیک شخص یمن پہنچا اور بَزَبُوْت نامی کنویں میں جھانک کر آواز دی: اے فلاں بن فلاں میں نے تمہیں امانت دی تھی وہ کہاں ہے؟ تھوڑی دیر بعد اس خراسانی شخص کی آواز آتی ہے تو یہ نیک شخص افسوس اور پریشانی کے عالم میں اس سے پوچھتا ہے: تم تو عبادت گزار اور دنیا سے بیزار شخص تھے۔ عذاب میں گرفتار ہو کر یہاں کیسے

آگئے، خراسانی جواب دیتا ہے: میری عبادت تم پر ظاہر تھی مگر میرے ایک گناہ نے میری تمام عبادت کو ضائع کر کے مجھے عذاب میں مُہْتَلَا کر دیا۔ میرا گناہ یہ تھا کہ میں نے اپنی ایک مَعْدُومِ بہن سے لا پرواہی برتتے ہوئے قَطْعِ رَحْمِ یعنی رشتہ توڑے رکھا، نہ مجھے بہن کی فکر ہوئی نہ ہی میں نے کسی سے اس کے بارے میں پوچھا۔ جب میں مر گیا تو اللہ پاک نے اسی بات پر میری پکڑ فرمائی اور ارشاد فرمایا: تُو اپنی بہن کو کیسے بھول گیا، اس کے پاس کپڑے نہیں تھے اور تو کپڑے پہنے زندگی گزارتا رہا، وہ بھوک رہتی اور تُو پیٹ بھر کر کھاتا تھا، وہ پیاسی رہتی اور تُو پی کر خوب سیراب ہوتا تھا، مجھے اپنی عرّت و جلال کی قسم! میں رشتہ داری کاٹنے والے پر رحم نہیں کروں گا۔ اسے لے جاؤ اور بَرَبُوت کے کنوئیں میں ڈال دو۔ پس حضرت ملک الموت عَلَیْہِ السَّلَام نے مجھے اس کنوئیں میں ڈال دیا اور اب مجھے عذاب دیا جا رہا ہے۔ اے میرے بھائی! تم میری بہن کے پاس جا کر میرے لئے معافی کی درخواست کرو اور مجھے اس عذاب سے نجات پانے کی کوئی صُورَت نکالو، ہو سکتا ہے اللہ پاک مجھ پر رحم فرمادے کیونکہ اس کی بارگاہ میں رشتہ داری کاٹنے کے علاوہ میرا کوئی گناہ نہیں ہے۔

اس نیک شخص نے پوچھا میری امانت کہاں ہے؟ خراسانی نے کہا میرے مکان کے فلاں کونے میں دفن ہے، جا کر وہاں سے نکال لو چنانچہ اس نیک شخص نے اس مکان میں بتائی ہوئی جگہ کھود کر اپنی امانت نکال لی اور خراسانی کی بہن کی تلاش میں اس کے آبائی علاقے کی طرف نکل پڑا اور معلومات حاصل کر کے اس مَعْدُومِ بہن تک پہنچ گیا اور سارا ماجرا سنا دیا۔ یہ واقعہ سن کر بہن رونے لگی، نیک شخص نے اسے

بھائی کے لیے دُعا کرنے کا کہا تو وہ اپنی محتاجی کی شکایت کرنے لگی، نیک شخص نے اس کی ضروریات پوری کیں، بہن خوش ہو گئی، اب یہ شخص واپس مکہ مکرمہ میں لوٹ آیا تو یہ دیکھنے کے لیے کہ اس شخص کو عذاب سے رہائی ملی یا نہیں۔ ایک روز زَمَ کُنویس میں آواز دی تو مرحوم خراسانی نے جواب دیا اَلْحَمْدُ لِلّٰہِ بَرَبِّہُوت کُنویس سے نجات مل گئی ہے اور اب میں زَمَ کُنویس میں امن و چین سے ہوں۔⁽¹⁾

یا الہی رشتہ داروں سے کروں حسن سلوک قطع رحمی سے بچوں اس میں کروں نہ بھول چوک

صَلُّوْا عَلَی الْحَبِیْب! صَلَّی اللّٰہُ عَلَی مُحَمَّد

رشتہ توڑنے کی مذمت

پیارے اسلامی بھائیو! سنا آپ نے! بہن کے ساتھ اچھا سلوک نہ کرنے کی وجہ سے اس خراسانی شخص کی اتنی عبادت کے باوجود اس کی ایک عمل پر پکڑ ہو گئی اور وہ عبادت بھی وہ جو مکہ میں کی جہاں کی ایک نیکی ایک لاکھ نیکی کے برابر ہے۔ اور عبادت میں کتنے گئے اعمال بھی کیسے کہ دن بھر کی تلاوت اور ساری ساری رات کا طواف اسے اللہ پاک کی پکڑ سے بچانہ سکا۔ لہذا یاد رکھئے! اللہ پاک کی کس کے بارے میں کیا خفیہ تدبیر ہے ہم نہیں جانتے، وہ کس عمل کے سبب بخش دے اور کس گناہ پر پکڑ فرمालے ہمیں اس کا علم نہیں۔ بیان کردہ حکایت سے پتہ چلا کہ ایک نیک بندے کی ساہا سال کی عبادت کے باوجود فقط قطع رحمی یعنی بہن کی دیکھ بھال سے لاپرواہی کے گناہ کی وجہ سے عذاب کے کنویں میں قید کر لیا گیا۔ کتنے افسوس کی بات ہے کہ رشتے

①... شرح الصدور، الباب التاسع والثلاثون، ص ۱۷۸، حکایت: ۷۴ بتغییر قلیل

کاٹنے کا گناہ آج ہمارے معاشرے میں ایک تکلیف دہ بیماری بن چکا ہے۔ اس سے چھٹکارے کی بظاہر کوئی صورت بھی نظر نہیں آتی۔ کوئی اپنے باپ سے ٹکرایا ہوا ہے تو کسی نے ماں سے لڑ کر اپنا گھر الگ بسایا ہوا ہے۔ کوئی اپنے بھائی سے بگاڑ کر اپنا گھر اجاڑ بیٹھا ہے۔ تو کوئی اپنی سگی بہن سے بگاڑ بیٹھا ہے۔ کسی کی غیروں سے تو اچھی طرح بنی ہوئی ہے مگر خالہ ماموں سے ٹھنی ہوئی ہے۔ چھوٹی چھوٹی باتوں کی وجہ سے آج رشتہ کاٹ دیا جاتا ہے۔

اے عاشقانِ رسول! خراسانی شخص والے واقعے میں ہمارے لئے بہت عبرت ہے، یاد رکھئے! ہر رشتہ دار سے تعلق قائم رکھنا شرعاً واجب ہے

اور ان سے لاپرواہی اختیار کرنا، ان سے میل جول نہ رکھنا، خود مال دار ہونے اور ان کے غریب ہونے کی صورت میں ان کی ضروریات کا خیال نہ رکھنا بہن فاقے برداشت کرے اور بھائی ہو ٹلنے کے کھانوں کے مزے لے، بہن مال نہ ہونے کی وجہ سے بچیوں کی شادی نہ کر پائے اور بھائی اپنے بیٹوں کی شادیوں پر ڈھیروں ڈھیر خرچ کرے، بہن پرانے کپڑے پہنے اور بھائی ہر روز نئے کپڑے پہنے، بہن اچھے کپڑے پہننے کے لیے ترسے اور بھائی دوسروں کو مہنگے مہنگے لباس تحفے میں دے، بہن کے پاس بیماری کا علاج کروانے کے پیسے نہ ہوں اور بھائی اپنی سا لگہر اور بچوں کی سا لگہر میں پیسوں کو پانی کی طرح بہا رہا ہو، بیوہ یا غریب بہن اپنے بچوں کو پالنے کے لیے گھروں کے برتن دھونے یا کسی آفس میں کام کرنے پر مجبور ہو یا گھر بیٹھ کر ٹیوشن پڑھائے یا سلائی کر کے اپنا گزارا کرے اور بھائی شادی کی سا لگہر (Anniversary) منا رہا ہو۔ بہن پیسے

نہ ہونے کی وجہ سے گھر میں ہی بیماری سے رو رہی ہو اور بھائی اپنے دوستوں کی محفل میں قہقہے لگا رہا ہو۔ یہ اسلام کو پسند نہیں بلکہ اسلام اس بات کی تعلیم دیتا ہے کہ اگر تمہارے بہن بھائی محتاج ہوں اور تمہیں اللہ پاک نے مال و دولت سے نوازا ہو تو بھائیوں اور بہنوں کی وراثت کے مطابق کفالت کرنا واجب ہے۔

اپنے رشتے داروں سے تعلق رکھنا اتنا اہم ہے کہ تمام شریعتوں میں اس کا مُسْتَقِل حکم اور تمام اُمتوں پر اسے واجب ٹھہرایا گیا ہے۔ اللہ پاک کے پیارے نبی حضرت یعقوب عَلَیْہِ السَّلَام کی اولاد سے توحید پر ایمان لانے اور والدین سے اچھے سُلوک کے بعد قریبی رشتوں داروں سے صلہ رحمی کا وعدہ لیا گیا۔ چنانچہ پارہ 1، سُورۃ بقرہ کی آیت نمبر 83 میں ارشاد ہوتا ہے:

وَإِذْ أَخَذْنَا مِيثَاقَ بَنِي إِسْرَائِيلَ
لَا تَعْبُدُونَ إِلَّا اللَّهَ ۖ وَبِالْوَالِدَيْنِ
إِحْسَانًا وَذِي الْقُرْبَىٰ (پ 1، البقرة: 83)

ترجمہ کنز الایمان: اور جب ہم نے بنی اسرائیل سے عہد لیا کہ اللہ کے سوا کسی کو نہ پوجو اور ماں باپ کے ساتھ بھلائی کرو اور رشتہ داروں سے۔

اسلام میں رشتوں کی اہمیت

یہ آیت اس بات پر دلیل ہے کہ خونِ رشتوں کا لحاظ کس قدر اہم ہے کہ اسلام سے قبل بھی اس رشتے کو مضبوط رکھنے کے لیے اللہ پاک نے اپنے نبیوں کے ذریعے اس پر عمل کرنے کا وعدہ لیا اور اللہ پاک نے قرآن کریم میں بھی جگہ بہ جگہ اس کا تذکرہ فرمایا اور خونِ رشتوں کا احترام کرنے کا حکم دیا اور صلہ رحمی کرنے والوں کو اللہ کے عذاب سے خوف رکھنے والے فرمایا گیا۔ جیسا کہ پارہ 13، سُورۃ رعد کی

آیت نمبر 21 میں ارشاد ہوتا ہے:

وَالَّذِينَ يَصِلُونَ مَا أَمَرَ اللَّهُ بِهِ
أَنْ يُوصَلَ وَيَخْشَوْنَ رَبَّهُمْ وَيَخَافُونَ
سُوءَ الْحِسَابِ ﴿٢١﴾

ترجمہ کنزالایمان: اور وہ کہ جوڑتے ہیں اسے
جس کے جوڑنے کا اللہ نے حکم دیا اور اپنے رب
سے ڈرتے اور حساب کی برائی سے اندیشہ رکھتے
ہیں۔

تفسیر صراط الجنان میں اس آیت مبارکہ کی تفسیر کی مناسبت سے ترغیب کے
لئے چند احادیث بیان کی گئی ہیں، آئیے! ہم بھی سنتے ہیں:

میرے آقا و عالم کے داتا صلی اللہ علیہ وآلہ وسلم نے فرمایا ﷺ رشتہ داری توڑنے
والا جنت میں نہیں جائے گا۔⁽¹⁾ جو شخص اپنے بھائی کی حاجت روائی میں رہتا ہے
تو اللہ پاک اس کی حاجت روائی میں رہتا ہے ﷺ جو دوسرے بھائی سے تکلیف دور
کرتا ہے اللہ پاک قیامت کے دن اس کی تکلیف دور فرمائے گا⁽²⁾ رشتہ داروں سے
اچھا سلوک رزق میں کثرت اور عمر میں برکت کا باعث ہے۔⁽³⁾ رشتہ کے ساتھ
اچھا برتاؤ یہ ہے کہ جب اس سے رشتہ توڑا جائے تو وہ اسے جوڑے۔⁽⁴⁾

صَلُّوا عَلَى الْحَبِيبِ! صَلَّى اللَّهُ عَلَى مُحَمَّدٍ

اے عاشقانِ رسول! اسلام ایسا پیارا دین ہے کہ جس کے احکام آسان اور اس
میں زندگی کا پورا نظام بنا ہوا ہے۔ اس میں عمل چھوٹا ہے مگر اس کا ثواب زیادہ ہے۔

1... بخاری، کتاب الادب، باب اثم القاطع، ۴/۹۷، الحدیث: ۵۹۸۴

2... بخاری، کتاب الباطل والغصب، باب لا یظلم المسلم المسلم ولا یتسلّمه، ۲/۱۲۶، الحدیث: ۲۳۳۲

3... بخاری، کتاب الادب، باب من یسطلہ فی الرزق بصلۃ الرحم، ۴/۹۷، الحدیث: ۵۹۸۵

4... بخاری، کتاب الادب، باب لیس الواصل بالہکافی، ۴/۹۸، الحدیث: ۵۹۹۱

اسلام میں ماں کے پیٹ میں آنے کے وقت سے لے کر قبر میں جانے تک کا پورا نظام ہے، زندگی کے ہر شعبہ کے قوانین اس میں موجود ہیں۔ بچے کو دودھ پلانا، دودھ چھڑانا، پرورش کرنا، تعلیم، روزگار، شادی، غمی خوشی کے سارے احکام تفصیل کے ساتھ بیان کر دیئے۔ امیر غریب، سلطان وزیر، دنیا کو چھوڑنے والا اور بیوی بچوں والا سب کے لیے قانون بنا دیئے۔ اس کے ساتھ اسلام کے احکام نہایت ہی آسان کہ جس پر ہر شخص عمل کر سکے۔ اسلامی قانون ایسے ٹھوس، مکمل اور ناقابلِ تبدیلی ہیں جن کی مثال نہیں ملتی۔

اسلام اور خاندانی نظام

پیارے اسلامی بھائیو! دین اسلام کی یہ خصوصیت ہے کہ زندگی کا کوئی بھی مرحلہ ہو، اسلام نے اپنے کسی بھی حکم میں یہ احساس نہیں ہونے دیا کہ اس نے کسی شخص یا زندگی کے کسی پہلو کو نظر انداز کیا ہو، یا کسی کی پہچان کو ختم کرنے کی کوشش کی ہو۔ اسلام نے خاندانی نظام کو مضبوط رکھنے کے ایسے احکام بیان فرمائے ہیں کہ جنہیں کرنے سے نہ صرف خاندان مضبوط رہتا ہے بلکہ معاشرہ بھی مضبوط ہو جاتا ہے کیونکہ خاندان ہی معاشرے کا بنیادی جز ہے، جس کی مضبوطی معاشرے کی مضبوطی ہے، اسلام نے جہاں اولاد کو والدین کے سامنے اُف تک نہ کرنے کا حکم دیا وہیں پر والدین پر اولاد کی مکمل تربیت کی ذمہ داری ڈالی گئی اور فرمایا کہ تم میں سے ہر ایک نگران ہے اور ہر ایک سے اس کے ماتحت کے بارے میں پوچھا جائے گا۔ میاں بیوی کے درمیان ہر ایک کی الگ الگ ذمہ داری ڈالی گئی اور فرمایا گیا کہ جس طرح عورتوں پر شوہروں کے حقوق کی ادائیگی واجب ہے اسی طرح شوہروں پر عورتوں کے حقوق کی رعایت لازم

ہے اور مردوں کو فضیلت حاصل ہے۔ ایک گھرانے میں اگر والدین کے علاوہ یا والدین ہی میں کوئی نگران ہے اور بقیہ اس کے زیر کفالت ہیں تو حکم دیا گیا کہ جو حاکم اپنے ماتحتوں کے لیے دروازہ بند کر لیتا ہے اللہ پاک اپنی رحمت کے دروازے اس کے لیے بند کر دیتا ہے⁽¹⁾ ایک طرف خرچ کرنے والوں کو ایسی ترغیب کہ فرمایا گیا پڑوسیوں کی وجہ سے شور بہ زیادہ بناؤ مگر دوسری طرف یہ بھی فرمایا گیا کہ کسی کے آگے ہاتھ مت پھیلاؤ۔ کیونکہ اوپر والا ہاتھ نیچے والے ہاتھ سے بہتر ہے۔ مردوں کو نگاہیں نیچی رکھنے کا حکم دیا گیا تو دوسری طرف عورتوں کو اپنی زینت ظاہر نہ کرنے اور گھر سے باہر نہ نکلنے کا حکم دیا گیا۔ ایک طرف یہ حکم دیا گیا کہ تہمت کی جگہ پر مت جاؤ تو دوسری طرف یہ بھی فرمایا گیا کہ کسی کے بارے میں بدگمانی مت کرو۔ بڑوں کو حکم کہ چھوٹوں سے شفقت سے پیش آئیں تو چھوٹوں کو حکم کہ بڑوں کا ادب کریں۔

یہ ہے اسلام کا خاندانی نظام کہ جس کے تحت ہر ایک کے لیے ایسا پیارا اصول بیان فرمایا کہ ان پر عمل کرنے کی صورت میں آپس میں پیار و محبت کی وہ مثال قائم ہو سکتی ہے کہ لوگوں میں باہمی جھگڑا، بغض و کینہ، حسد و تکبر اور ایک دوسرے کی جان لینے کی مذموم واردتیں ختم ہو جائیں اور ہر گھرا من کا گہوارہ بن جائے۔

آئیے اب سنتے ہیں کہ ہمارے بُڑھڑگانِ دین کا خاندانی نظام کیسا ہوتا تھا اور ان کا اپنے خونی رشتوں داروں سے تعلق کیسا تھا؟۔

بہن بھائی کا باہمی تعلق کیسا ہو

①...ترمذی ابواب الاحکام ص ۲۲

حضرت موسیٰ عَلَيْهِ السَّلَام کی اپنے بھائی سے محبت دیکھیے کہ ان کے لیے دُعا فرما رہے ہیں، جس کا ذکر ربِّ کریم نے اپنے کلامِ پاک میں فرمایا: پارہ 9، سورہٴ اعراف کی آیت نمبر 151 میں ارشاد ہوتا ہے:

ترجمہ کنز الایمان: عرض کی اے رب میرے مجھے اور میرے بھائی کو بخش دے اور ہمیں اپنی رحمت کے اندر لے لے اور تو سب مہر (رحم کرنے) والوں سے بڑھ کر مہر والا۔

قَالَ رَبِّ اغْفِرْ لِي وَ لِأَخِي وَ ادْخُلْنَا فِي رَحْمَتِكَ ۗ وَ أَنْتَ أَرْحَمُ الرَّاحِمِينَ ﴿١٥١﴾

تفسیر صراطِ الجنان میں اس آیتِ مبارکہ کے تحت لکھا ہے کہ یہ دُعا ئے مغفرت اُمت کی تعلیم کے لئے ہے، ورنہ انبیاء کرام عَلَيْهِمُ الصَّلَاةُ وَ السَّلَام گناہوں سے پاک ہوتے ہیں اس لئے حضرت موسیٰ عَلَيْهِ الصَّلَاةُ وَ السَّلَام نے اپنے بھائی کو اس دعا میں شامل فرمایا حالانکہ ان سے کوئی کوتاہی سرزد نہ ہوئی تھی۔ اس دعا میں حضرت ہارون عَلَيْهِ الصَّلَاةُ وَ السَّلَام کی دلجوئی اور قوم کے سامنے ان کے اِکرام کا اظہار بھی مقصود تھا۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

حضرت یوسف عَلَيْهِ السَّلَام سے ان کے بھائیوں نے جو رویہ اختیار کیا وہ کس قدر تکلیف دہ تھا مگر آپ نے اِنْتِقَام لینے کی بجائے معاف کرنے سے کام لیا چنانچہ پارہ 13، سُورہٴ یوسف کی آیت نمبر 92 میں ارشاد ہوتا ہے:

ترجمہ کنز الایمان: کہا آج تم پر کچھ ملامت نہیں اللہ تمہیں معاف کرے اور وہ سب مہر انوں

قَالَ لَا تَتْرِبَ عَلَيْكُمُ الْيَوْمَ طِ يَغْفِرُ اللَّهُ لَكُمْ ۗ وَهُوَ أَرْحَمُ الرَّاحِمِينَ ﴿٩٢﴾

سے بڑھ کر مہربان ہے۔

حدیث مبارکہ میں ہے: جس کی تین بیٹیاں یا تین بہنیں ہوں یا دو بیٹیاں یا دو بہنیں اور اس نے ان کے ساتھ اچھا برتاؤ کیا اور ان کے بارے میں اللہ پاک سے ڈرنا تو اسے جنت ملے گی۔⁽¹⁾ بلکہ ایک مرتبہ تو چاروں انگلیاں جوڑ کر جنت میں رفاقت کی خوشخبری سنائی: ایسا شخص جنت میں میرے ساتھ یوں ہو گا۔⁽²⁾

ہو بہر ضیاء نظر کرم سُوئے گنہگار

جنت میں پڑوسی مجھے آقا کا بنا دے

حضرت جابر کا اپنی بہنوں کے ساتھ سلوک

اے عاشقانِ رسول! سنا آپ نے! بہنوں سے اچھا برتاؤ کرنے کے سبب جنت ہی نہیں ملے گی بلکہ جنت میں پیارے آقا، مدینے والے مصطفیٰ صَلَّی اللہُ عَلَیْہِ وَاٰلِہٖ وَسَلَّم کا ساتھ بھی ملے گا۔ بعض صحابہ کرام عَلَیْہِمُ الرِّضْوَانُ نے تو اپنی بہنوں کی خاطر بڑی بڑی قربانیاں بھی دی ہیں جیسا کہ حضرت جابر بن عبد اللہ رَضِيَ اللهُ عَنْهُ نے محض اپنی 9 یا 7 بہنوں کی دیکھ بال، ان کی کنگھی چوٹی اور اچھی تربیت کی خاطر ایک بیوہ عورت سے نکاح کیا۔ جب رسولِ اکرم، نبی مکرم صَلَّی اللہُ عَلَیْہِ وَاٰلِہٖ وَسَلَّم نے سنا تو آپ نے برکت کی دعا فرمائی۔⁽³⁾

مفتی احمد یار خان رَحْمَةُ اللہِ عَلَیْہِ فرماتے ہیں: خوش دلی سے دو لڑکیوں کو پال دینا خواہ

1...ترمذی، ۳۶۷۷/۳، حدیث: ۱۹۲۳

2...مسند احمد، ۳۱۳/۲، حدیث: ۱۲۵۹۴

3...مسلم، کتاب الرضاع، باب استیباب البکر، حدیث: ۳۶۴۱

اپنی بیٹیاں ہوں یا بہنیں ہوں یا یتیمہ بچیاں، قیامت میں حضورِ اکرم صَلَّى اللهُ عَلَيْهِ وَآلِهِ وَسَلَّمَ سے قُرب کا ذریعہ ہے اور جسے اس دن حضور صَلَّى اللهُ عَلَيْهِ وَآلِهِ وَسَلَّمَ کا قُرب نصیب ہو جائے اسے سب کچھ مل جائے۔⁽¹⁾

گر محمد کا ساتھ ہو جائے | پھر تو سمجھو نجات ہو جائے

صَلُّوا عَلَى الْحَبِيبِ! صَلَّى اللهُ عَلَى مُحَمَّدٍ

حضور صَلَّى اللهُ عَلَيْهِ وَآلِهِ وَسَلَّمَ کا اپنی رضاعی بہن سے اچھا سلوک

پیارے اسلامی بھائیو! حضرت جابر بن عبد اللہ رَضِيَ اللهُ عَنْهُ کو بہنوں کے ساتھ اچھے سلوک کا جذبہ جس در سے ملا، اُس کے بھی کیا کہنے! یعنی میرے پیارے پیارے آقا، مکی مدنی مصطفیٰ صَلَّى اللهُ عَلَيْهِ وَآلِهِ وَسَلَّمَ کی یہ شان تھی کہ جنگِ اوطاس میں جب دشمن کو شکست ہوئی تو جنگی قیدیوں میں حضورِ اقدس صَلَّى اللهُ عَلَيْهِ وَآلِهِ وَسَلَّمَ کی رَضَاعی بہن اور حضرت سیدہ حلیمہ سعدیہ رَضِيَ اللهُ عَنْهَا کی صاحبزادی حضرت سیدہ بِنْتِ مَاءِ رَضِيَ اللهُ عَنْهَا بھی گرفتار ہوئیں، جب انہیں شناخت کے لیے آپ کی بارگاہ میں حاضر کیا گیا تو انہیں پہچان کر جوشِ محبت میں آپ کی آنکھوں میں آنسو آگئے اور آپ نے اپنی چادر مبارک زمین پر بچھا کر انہیں بٹھایا اور پھر کچھ اونٹ اور بکریاں دے کر ارشاد فرمایا: تم آزاد ہو، اگر تمہارا جی چاہے تو میرے پاس رہو اور اگر اپنے گھر جانا چاہو تو میں تمہیں وہاں پہنچا دیتا ہوں۔ انہوں نے اپنے گھر جانے کی خواہش ظاہر کی تو انتہائی عزت و احترام کے ساتھ انہیں ان کے قبیلے میں پہنچا دیا گیا۔⁽²⁾

1...مرآة المناجیح، ۶/۵۳۶

2...شرح الزرقانی، المقصد الاول، الفصل غزوة اوطاس، ۳/۵۳۳ ملخصاً

یا حبیبِ خدا کیجئے	سُنّتوں کی بہاریں عطا
سُنّتوں پر چلا کیجئے (1)	بھائیو! اگر سکوں چاہیے

صَلُّوا عَلَيَّ الْحَبِيبِ! صَلَّى اللهُ عَلَيَّ مُحَمَّدًا

پیارے اسلامی بھائیو! یقیناً بہن بھائی کا آپس میں تعلق ویسا ہی ہونا چاہیے جیسا کہ شریعت نے ہمیں رکھنے کا حکم دیا ہے۔ اسلام کی تعلیمات یہ بھی ہیں کہ بڑے چھوٹوں پر شفقت کریں اور چھوٹے بڑوں کا ادب کریں۔

حضرت عبداللہ بن عمر رَضِيَ اللهُ عَنْهُمَا فرماتے ہیں: اللہ پاک کے آخری نبی، محمد عربی صَلَّى اللهُ عَلَيْهِ وَآلِهِ وَسَلَّمَ نے صحابہ کرام عَلَيْهِمُ الرِّضْوَانُ کو مخاطب کر کے فرمایا بتاؤ وہ کون سا دَرَحْتُ ہے جس کے پتے نہیں گرتے اور وہ مومن کی مثل ہے۔ حضرت عمر فاروقِ اعظم رَضِيَ اللهُ عَنْهُ کے بیٹے حضرت عبداللہ رَضِيَ اللهُ عَنْهُ بھی وہاں موجود تھے، یہ فرماتے ہیں کہ میرے دل میں اس کا جواب آیا کہ وہ کھجور کا دَرَحْتُ ہے لیکن میں نے بڑے صحابہ کرام عَلَيْهِمُ الرِّضْوَانُ کی موجودگی میں جواب دینا مناسب نہیں سمجھا اور خاموش رہا۔ پھر آپ صَلَّى اللهُ عَلَيْهِ وَآلِهِ وَسَلَّمَ نے خود ہی جواب ارشاد فرمایا کہ وہ کھجور کا دَرَحْتُ ہے۔ واپسی پر میں نے اپنے والد حضرت عمر فاروقِ اعظم رَضِيَ اللهُ عَنْهُ سے سوال کے جواب کے بارے میں بتایا کہ مجھے اس سوال کا جواب آتا تھا لیکن میں آپ لوگوں کے ادب کی وجہ سے خاموش رہا۔ (2)

1... وسائل بخشش (مُرْتَم)، ص ۵۰۶

2... ترمذی، کتاب الامثال، ماجاء فی مثل المؤمن... الخ، ج ۳، ص ۳۹۶، حدیث: ۲۸۷۶۔

یہ تھی ہمارے صحابہ کرام عَلَیْہِمُ الرِّضْوَانُ کی تعلیم اور بڑوں کا ادب کہ بات معلوم ہونے کے باوجود بڑوں کا ادب کیا اور جواب نہ دیا کہ کہیں بڑوں کو شَرِّ مَثَدِگی نہ اٹھانی پڑے۔ چھوٹے اتنا ادب و احترام کرتے کہ ان کی موجودگی میں مَحْفَل میں بولنا بھی بے ادبی تَصَوُّر کرتے۔ مگر افسوس! آج بڑوں اور چھوٹوں کے درمیان محبت و ادب ویسا نہیں ہے۔ آج ہمارے درمیان بڑوں اور چھوٹوں میں ایسی حیا کی مثالیں کم ہی نظر آتی ہیں۔ نہ چھوٹوں میں بڑوں کا ادب ہے اور نہ بڑوں میں چھوٹوں پر شفقت ہے۔

اے عاشقانِ رسول! کیا آپ جانتے ہیں: ہم میں چھوٹے بڑے کی تمیز کیوں ختم ہو گئی ہے؟ کیوں چھوٹے بڑوں کا ادب اور بڑے چھوٹوں سے محبت نہیں کرتے، اس کی سب سے بڑی وجہ دین اسلام اور اس کی تعلیمات سے دُوری ہے۔ ہم اپنی اولاد کو دنیاوی لوگوں سے بات کرنے اور معاشرے میں اپنا درجہ بڑا رکھنے کے لیے مہنگے اسکولوں میں دنیاوی تعلیم تو دلو اتے ہیں مگر آخرت میں کامیابی کے لیے اور زندگی کے اسلامی مقصد کے لیے اسے دینی تعلیم نہیں دلو اتے۔ ہم انہیں دنیا میں کامیاب کاروبار کرنے اور اپنی زندگی خوشحال گزارنے کے لیے تعلیم اور ڈپلومے تو دلو اتے ہیں مگر قَبْرِ کے اِھْتِحَاکُن میں کامیابی اور آخرت میں جنت کے حُصُول کے لیے نماز کی تعلیم اور اپنے فرائض کی بنیادی تعلیم سے محروم رکھتے ہیں۔ ہمارا فوکس دُنْیَاوی جَاب (Job) تو ہے مگر فرائض و واجبات ہم جھلایے بیٹھے ہیں۔ ہمیں دنیاوی چیزوں کی مکمل معلومات تو ہیں مگر شرعی احکامات کا ہمیں علم نہیں۔

یاد رکھیے! دنیا کی ساری کامیابیاں اسلام کی تعلیمات میں پوشیدہ ہیں۔ اسلامی

تعلیم ہی وہ تعلیم ہے جو دنیا میں بھی کامیاب بناتی ہے اور آخرت میں بھی کامیابی دلواتی ہے۔ آج عام طور پر دنیاوی تعلیم حاصل کرنے کا بڑا مقصد مال کا حصول ہے جبکہ دین اسلام کی تعلیم یہ فرماتی ہے کہ تم اپنے خونی رشتے داروں کے ساتھ نیک برتاؤ کرو اللہ پاک تمہارا رزق بڑھادے گا۔ زیادہ دیر زندہ رہنے اور زندگی سے لطف اٹھانے کے لیے ورزش اور مختلف غذاؤں کا سہارا لیا جاتا ہے مگر اسلام کی تعلیمات یہ ہیں کہ اپنے خونی رشتوں سے اچھا سلوک کرو تمہاری عمر میں بَرَکت ڈال دی جائے گی۔ آج مال کی خاطر بہن بھائیوں کو چھوڑ دیا جاتا ہے مگر اسلام کی تعلیمات یہ ہیں کہ بہن بھائیوں سے تعلق رکھو تمہارے مال میں بَرَکت ڈال دی جائے گی۔ آج معاشی طور پر مضبوط ہونے کے لیے اپنے قریبی رشتوں سے تعلق توڑ لیا جاتا ہے اور خود اکیلے رہ کر ڈپریشن اور طرح طرح کی بیماریوں کا شکار ہو جاتے ہیں جبکہ اسلامی تعلیم پر عمل کرنے والے اپنے رشتوں کو جوڑ کر اپنے رزق و عمر میں بَرَکت پانے کے ساتھ ساتھ ان ہلاک کرنے والی بیماریوں سے بھی دُور رہتے ہیں۔ آج جس دنیا کو حاصل کرنے کے لیے رات دن ایک کر کے اور اپنے بہن بھائیوں سے تعلق توڑ کر خوب مال و دولت حاصل کر لیتے ہیں مگر بے سکونی اور بڑی بڑی بیماریوں میں مُہبتلا بھی ہو جاتے ہیں۔ اسی دنیا کے دنیاوی دانشور اس بات کو تسلیم کرتے ہیں کہ انسان اپنے خونی رشتوں سے دور رہ کر طرح طرح کی بیماریوں کا شکار ہو گیا ہے۔ اسی وجہ سے لوگوں میں عدم برداشت اور تنہائی کا احساس تیزی سے پھیل رہا ہے اور لوگ ایک دوسرے سے بہت جلد جھگڑا کر لیتے ہیں۔ یہ جب تک اپنے خاندانی نظام کے ساتھ زندگی گزار رہا تھا تب تک یہ بے سکونی اور طرح طرح کی نئی بیماریوں سے

بچا ہوا تھا مگر جب اس نے اس نظام سے منہ موڑ کر اپنی الگ سے زندگی بسر کرنا شروع کی تب سے اسے طرح طرح کی بیماریوں نے جکڑ لیا ہے۔

اے عاشقانِ رسول! آئیے ہم اسلام کے احکام کو تھام لیں کہ اسی میں دونوں جہاں کی بھلائیاں ہیں۔ آئیے ہم دل سے بغض و کینہ کو دُور کر کے اپنے خونی رشتوں سے تعلق کو قائم کریں کہ ﷺ رشتہ داروں سے اچھا سلوک کرنے سے اللہ پاک کی رضا حاصل ہوتی ہے۔ ﷺ رشتہ داروں سے اچھا سلوک کرنے سے لوگوں کی خوشی کا سبب ہے۔ ﷺ رشتہ داروں سے اچھا سلوک کرنے سے فرشتے خوش ہوتے ہیں ﷺ رشتہ داروں سے اچھا سلوک کرنے والے کی تعریف کی جاتی ہے ﷺ رشتہ داروں سے اچھا سلوک کرنے سے شیطان کو رنج پہنچتا ہے ﷺ رشتہ داروں سے اچھا سلوک کرنے سے عمر بڑھتی ہے ﷺ رشتہ داروں سے اچھا سلوک کرنے سے رزق میں بَرَکّت ہوتی ہے ﷺ رشتہ داروں سے اچھا سلوک کرنے سے فوت ہو جانے والے مسلمان باپ دادا خوش ہوتے ہیں ﷺ رشتہ داروں سے اچھا سلوک کرنے سے آپس میں محبت بڑھتی ہے ﷺ رشتہ داروں سے اچھا سلوک کرنے سے وفات کے بعد ثواب میں اضافہ ہو جاتا ہے، کیونکہ جب لوگوں کو اس کا احسان یاد آتا ہے تو لوگ اس کے حق میں دُعا ئے خیر کرتے ہیں۔⁽¹⁾ ﷺ رشتہ داروں سے اچھا سلوک کرنے کا ثواب جلد ملتا ہے ﷺ رشتہ داروں سے اچھا سلوک کرنا قیامت کے دن حساب سے بچائے گا۔ ﷺ رشتہ داروں سے اچھا سلوک کرنے سے اچھی موت نصیب

①... تَنْبِيْهُ الْغَافِلِيْنَ، بِابِ صِلَةِ الرَّحِمِ، ص 73

ہو گیا اور رشتہ داروں سے اچھا سلوک کرنے والا قیامت کے دن عرش کے سائے میں ہو گا۔ اِنْ شَاءَ اللهُ

اے عاشقانِ رسول! ہم نے سنا کہ صلہ رحمی کرنا واجب ہے یعنی رشتہ داروں کے ساتھ اچھا سلوک کرنا واجب ہے اور اس کے بہت سے فوائد ہیں۔ آئیے اب سنتے ہیں کہ یہ رشتہ داروں سے اچھا سلوک ہے کیا؟

امیرِ اہلسنت، بانی دعوتِ اسلامی حضرت علامہ مولانا محمد الیاس عطار قادری دامت بَرَکَاتُہُمُ الْعَالِیَہ رشتے داروں کے ساتھ اچھے سلوک کی بہت پیاری وضاحت فرماتے ہوئے لکھتے ہیں: صلہِ رحمی (یعنی رشتے داروں کے ساتھ سلوک) کی مُخْتَلِف صور تیں ہیں، ان کو ہدیہ و تحفہ دینا اور اگر ان کو کسی بات میں تمہاری امداد درکار ہو تو اس کام میں ان کی مدد کرنا، انہیں سلام کرنا، ان کی ملاقات کو جانا، ان کے پاس اُٹھنا بیٹھنا، ان سے بات چیت کرنا، ان کے ساتھ لطف و مہربانی سے پیش آنا⁽¹⁾ ہے۔

رشتہ داروں سے صلہ رحمی کرنا واجب ہے

اے عاشقانِ رسول! شریعت نے درجہ بدرجہ رشتہ داروں سے اچھا سلوک کرنے کا حکم دیا ہے، جس سے جتنا قریبی رشتہ ہے اس کے ساتھ اتنا ہی زیادہ صلہ رحمی کا حکم دیا گیا ہے، عَلَّامَہ یحییٰ بن شَرَف نَوَوِی رَحْمَةُ اللهِ عَلَیْہِ حَسَن سلوک کے سب سے زیادہ مُسْتَحَق افراد کی ترتیب بیان کرتے ہوئے فرماتے ہیں: حَسَن سلوک کی سب سے زیادہ حقدار ماں ہے، پھر باپ، پھر اولاد پھر دادا اور دادی، پھر بہن اور

①... احترامِ مسلم، ص 34، بحوالہ (دُورِج 1 ص 323)

بھائی، پھر تمام خونی رشتہ دار یعنی چچا، پھوپھی، ماموں اور خالہ۔ اب ان میں سے جن سے جتنا قریبی تعلق ہے اسے دوسروں پر ترجیح حاصل ہوگی۔ ایسے رشتے دار جن کا تعلق ماں اور باپ دونوں کے ساتھ ہے، انہیں ان رشتہ داروں پر ترجیح دیں گے جن کا تعلق فقط ماں یا فقط باپ کے ساتھ ہے۔ اس کے بعد چچا، پھوپھی، ماموں اور خالہ کی اولاد، پھر ان کے بعد سُسرالی رشتہ داروں کا حق ہے۔ پھر دَرَجَہ بَدْرَجَہ دوست کا حق ہے پھر پڑوسی کا حق ہے۔ لیکن دُور کے رہنے والے رشتہ دار کو پڑوسی پر ترجیح دیں گے اور اگر قریبی رشتہ دار دوسرے شہر میں رہتا ہو تو اسے بھی اجنبی پڑوسی پر مقدم کریں گے اور پھر شوہر بیوی کے اور بیوی شوہر کے رشتہ داروں کے ساتھ حسن سلوک کرے۔⁽¹⁾

رشتے داروں کے ساتھ تعلقات توڑنے کی نحوست

پیارے اسلامی بھائیو! جس طرح صلہ رحمی کرنے پر طرح طرح کے اِنْعَامَات ہیں اسی طرح رشتوں کو توڑنے پر بھی طرح طرح کی وعیدیں ہیں۔ پارہ 13، سورہ رعد کی آیت نمبر 25 میں ارشاد ہوتا ہے:

ترجمہ کنز الایمان: اور جس کے جوڑنے کو
 اللہ نے فرمایا اسے قطع کرتے اور زمین میں
 فساد پھیلاتے ہیں ان کا حصہ لعنت ہی ہے اور
 ان کا نصیبہ برا گھر۔

وَيَقْطَعُونَ مَا أَمَرَ اللَّهُ بِهِ أَنْ يُوصَلَ
 وَيُفْسِدُونَ فِي الْأَرْضِ ۗ أُولَٰئِكَ لَهُمُ
 اللَّعْنَةُ وَ لَهُمْ سُوءُ الدَّارِ ﴿٢٥﴾

1... شرح مسلم للنووی، کتاب البر والصلة والآداب، باب بر الوالدین وانہما حق بہ، 8/103، جزء 16۔

تفسیر صراط الجنان میں ہے: جو لوگ اللہ پاک نے جو صلہ رَحْمٰی کرنے اور رشتہ داری جوڑنے کا حکم دیا ہے اسے توڑتے ہیں، کفر اور گناہوں کا ارتکاب کر کے زمین میں فساد پھیلاتے ہیں، ان کے لئے قیامت کے دن اللہ پاک کی رحمت سے دُوری ہے اور ان کیلئے بُرا گھر یعنی جہنم ہے۔^(۱)

اللہ پاک قرآن پاک کے پارہ 4 سورہ نساء کی پہلی آیت میں ارشاد فرماتا ہے:

وَ اتَّقُوا اللّٰهَ الَّذِیْ تَسَاءَلُوْنَ بِهٖ وَا
الْاَرْحَامَ ط (پ ۴، النساء: ۱)

ترجمہ کنز الایمان: اور اللہ سے ڈرو جس کے نام پر مانگتے ہو اور رشتوں کا لحاظ رکھو۔

پیارے اسلامی بھائیو! رشتہ داروں سے تعلق توڑنے میں کوئی بھلائی نہیں بلکہ نقصان ہی نقصان ہے۔ اور یہ اتنا اہم کام ہے کہ اس کے بارے میں کل بروز قیامت سوال ہو گا کہ کیا اپنے خونری رشتوں داروں سے تعلق قائم رکھا؟

یاد رکھیے! شرعی طور پر قطع تعلقی کسی بھی مسلمان سے حبابز نہیں ہے ہاں رشتہ داروں سے قطع تعلقی زیادہ سخت ہے۔ اپنے رشتہ داروں سے تعلق توڑنے والا کتنا بد نصیب ہے، اس کا اندازہ اس حدیث مبارکہ سے لگائیے جس میں فرمایا گیا کہ اللہ پاک کے محبوب، دو عالم کے رسول صلی اللہ علیہ وآلہ وسلم نے فرمایا کہ رشتہ داروں سے قطع رَحْمٰی کرنے والا جنت میں نہیں جائے گا۔ ایک اور حدیث مبارکہ میں ہے کہ وہ جنت کی خوشبو بھی نہیں سونگھ سکے گا۔

رشتہ داروں سے تعلق ختم کرنے والا ایسا بد بخت ہے کہ اس پر آسمان کے دروازے

①...خازن، الرد، تحت الآیة: ۲۵، ۳/۲۵-۶۲، ملخصاً

بند کر دیئے جاتے ہیں۔ رشتہ داروں سے تعلق توڑنے والے کو صحابہ کرام اپنی مجلس سے نکال دیا کرتے تھے جیسا کہ حدیث مبارکہ میں ہے:

حضرت عبد اللہ بن مسعود رَضِيَ اللهُ عَنْهُ ایک بار صبح کے وقت مجلس میں تشریف فرما تھے کہ فرمایا: میں رشتہ توڑنے والے کو اللہ پاک کی قسم دیتا ہوں کہ وہ یہاں سے اٹھ جائے تاکہ ہم اللہ پاک سے مَغْفِرَت کی دعا کریں، کیونکہ رشتہ توڑنے والے پر آسمان کے دروازے بند رہتے ہیں۔^(۱) یعنی اگر وہ یہاں موجود رہے گا تو رحمت نہیں اترے گی اور ہماری دُعا قبول نہیں ہوگی۔

اللَّهُ أَكْبَرُ! ہم اللہ پاک کی پناہ مانگتے ہیں اور اس سے عَافِيَتِ طَلَب کرتے ہیں کہ وہ ہمیں ایسے جُزْم سے محفوظ رکھے اور اپنی رحمت کے دروازے ہم پر بند نہ فرمائے۔ آمین۔

اے عاشقانِ صحابہ و اہلبیت! لرز جائیے اور اگر ہم اس گناہ میں مُهْتَلَا ہیں تو اس سے توبہ کر لیجئے کہیں ایسا نہ ہو کہ اس کی نُحُوسَت کی وجہ سے دنیا میں بھی عذاب کے شکار ہوں اور آخِرَت بھی برباد ہو جائیں، قَطْعِ رَحْمِي کرنے والے پر رحمت نازل نہیں ہوتی پیارے اسلامی بھائیو! ہم نے سنا کہ صلہ رحمی اللہ پاک کو پسند اور اللہ پاک کی رحمت کا ذریعہ ہے جبکہ قَطْعِ رَحْمِي اللہ پاک کو ناپسند اور اس کے عذاب کو دعوت دینا ہے۔ خود کو اللہ پاک کی رحمت کے حق دار بنانے اور اللہ پاک کے عذاب سے بچانے کے لیے دعوتِ اسلامی کے دینی ماحول سے وابستہ ہو جائیے۔ یہ دینی ماحول آپ کو صلہ رحمی کرنے والا بھی بنائے گا اور قَطْعِ رَحْمِي سے بچنے والا بھی بنائے گا۔ یہ ایسا

①... معجم کبیر، باب العین، عبد اللہ بن مسعود الہذلی... الخ، ۱۵۸/۹، حدیث: ۸۷۹۳

پیارا دینی ماحول ہے کہ جس میں آکر کروڑوں لوگوں کی زندگیاں عشقِ رسول میں بدل گئیں اور وہ سنتِ رسول کے پابند بن گئے، اس ماحول کی بَرَکت سے رشتے داروں سے تعلق توڑنے والے انہی رشتے داروں سے محبت کرنے والے بن گئے بلکہ لوگوں کو اس بات کا درس دینے لگ گئے۔

12 دینی کاموں میں سے ایک دینی کام تفسیرِ سننے، سنانے کا حلقہ

پیارے اسلامی بھائیو! آئیے! اپنے اندر حسنِ سُلوک کا جذبہ پیدا کرنے کے لیے عاشقانِ رسول کی مدنی تحریکِ دعوتِ اسلامی کے دینی ماحول سے وابستہ ہو جائیے اور 12 دینی کاموں میں بڑھ چڑھ کر حصہ لیجئے۔ 12 دینی کاموں میں سے روزانہ کا ایک دینی کام ”تفسیرِ سننے، سنانے کا حلقہ“ بھی ہے۔ نمازِ فجر کے بعد مساجد میں روزانہ (3) آیات کی تلاوت مع ترجمہ برکنز الایمان اور تفسیر خزانُ العرفان، تفسیر نُور العرفان یا تفسیر صراطِ الجنان سے کم و بیش 2 صفحات، درس فیضانِ سُنّت، منظوم شجرہ قادریہ رَضویہ عطار یہ پڑھنے اور سننے کا معمول ہوتا ہے۔ اَلْحَمْدُ لِلّٰہ اس حلقے کی بَرَکت سے مسجد میں بیٹھنے کا ثواب حاصل ہوتا ہے۔ اس حلقے کی بَرَکت سے تلاوتِ قرآن کرنے اور سننے کا شرف حاصل ہوتا ہے۔ قرآنِ کریم کو ترجمہ و تفسیر کے ساتھ سمجھنے کا بہترین موقع ملتا ہے۔ اِشراق و چاشت کے نوافل پڑھنے کی سعادت حاصل ہوتی ہے۔ بزرگانِ دین رَحْمَةُ اللّٰہِ عَلَیْہِم کے ذِکرِ خیر پر مشتمل شجرہ شریف پڑھنے سُننے کا شرف حاصل ہوتا ہے۔ اَلْحَمْدُ لِلّٰہ بزرگانِ دین رَحْمَةُ اللّٰہِ عَلَیْہِم کے ذِکرِ خیر پر مشتمل اِس مُبارک شجرے کی بَرَکت سے کئی عاشقانِ رسول کی دعائیں قبول ہوتی، مصیبتوں اور

پریشانیوں سے چھڑکارا نصیب ہوتا اور انکے ہوئے کام بن جاتے ہیں۔

آئیے! بطورِ تزئینب ایک مدنی بہار سنئے اور جھومئے، چٹانچہ

ویزے مل گئے

ایک اسلامی بھائی تقریباً 14 سال سے بیرون ملک میں مقیم تھے، ایک بار اپنے کارخانے میں کام کرنے والوں کی ضرورت پڑی۔ انہوں نے ویزوں کے لئے بار بار درخواستیں جمع کروائیں، مگر ویزے نہ مل سکے۔ ملازمین نہ ہونے کی وجہ سے انہیں نقصان اٹھانا پڑ رہا تھا۔ ایک مرتبہ پھر درخواست جمع کروائی، اسی دوران ایک اسلامی بھائی کے مشورے پر انہوں نے شجرہ قادریہ رضویہ عطاریہ سے دعائیہ اشعار کو بلا ناغہ پڑھنا شروع کر دیا۔ اس کی برکت سے ان کا وہ کام حیرت انگیز طور پر چند دنوں میں ہو گیا اور انہیں ویزے بھی مل گئے۔

مشکلیں حل کر شہِ مشکِ کُشا کے واسطے | کر بلائیں ردِ شہیدِ کربلا کے واسطے

صَلُّوْا عَلَی الْحَبِیْب! صَلَّی اللّٰهُ عَلَی مُحَمَّد

قرآن ٹیچر ایپ (Application) کا تعارف

پیارے اسلامی بھائیو! عاشقانِ رسول کی مدنی تحریک دعوتِ اسلامی کے دنیا بھر میں سنتوں کا پیغام عام کرنے والے 107 شعبہ جات میں سے بعض شعبوں کو بعض شعبوں میں ضم کر کے 80 شعبہ جات بنا دیئے گئے ہیں اور یہ سب اَلْحَمْدُ لِلّٰہ! دینی کام کر رہے ہیں، انہی میں سے ایک شعبہ آئی ٹی ڈیپارٹمنٹ (I. T Department) بھی ہے، اس شعبے نے عاشقانِ رسول کیلئے بہت ساری موبائل ایپلی کیشنز بنائی ہیں، ان

میں ایک کا نام ”Quran Teacher“ بھی ہے، اس ایپلی کیشن کے ذریعے آپ 30 سے زائد دینی کورسز میں داخلہ لینے کے ساتھ ساتھ اپنے داخلے کا اسٹیٹس بھی چیک کر سکتے ہیں۔ مزید یہ کہ کورسز کا مُختَصِر تعارف، اپنی رجسٹریشن کرنے کے بعد اپنی کلاس کی سرگرمیوں کی معلومات، کورسز سے مُتَعَلِّق تفصیلات اور فیضان آن لائن اکیڈمی کی آپ ڈٹیس بھی حاصل کر سکتے ہیں۔ آج ہی اپنے موبائل میں یہ ایپ انسٹال کریں۔

صَلُّوْا عَلَی الْحَبِیْب! صَلَّى اللهُ عَلَی مُحَمَّد

پیارے اسلامی بھائیو! بیان کو اختتام کی طرف لاتے ہوئے سنّت کی فضیلت اور چند آداب بیان کرنے کی سعادت حاصل کرتا ہوں، تاجدارِ رسالت، شہنشاہِ نبوت صَلَّى اللهُ عَلَيْهِ وَآلِهِ وَسَلَّمَ کا فرمانِ جنت نشان ہے: جس نے میری سنّت سے محبت کی اس نے مجھ سے محبت کی اور جس نے مجھ سے محبت کی وہ جنت میں میرے ساتھ ہو گا۔⁽¹⁾

سینہ تری سنّت کا مدینہ بنے آقا | جنت میں پڑوسی مجھے تم اپنا بنانا

صَلُّوْا عَلَی الْحَبِیْب! صَلَّى اللهُ عَلَی مُحَمَّد

سلام کرنے کی سنّتیں اور آداب

پیارے اسلامی بھائیو! آئیے! شیخِ طریقت، امیرِ اہلسنّت، دامتُ بَرَکَاتُهُمُ الْعَالِیَہ کے رسالے ”101 مدنی پھول“ سے سلام کرنے کی سنّتیں اور آداب سنّے ہیں: ☆ مسلمان سے ملاقات کرتے وقت اُسے سلام کرنا سنّت ہے۔ ☆ مکتبۃ المدینہ کی کتاب

1...مشکاة، کتاب الایمان باب الاعتصام بالکتاب والسنة، 1/55، حدیث: 145

بہارِ شریعت جلد 3 صفحہ 459 پر لکھے ہوئے شرعی مسئلے کا خلاصہ ہے: سلام کرتے وقت دل میں یہ نیت ہو کہ جس کو سلام کرنے لگا ہوں اُس کا مال اور عزت و آبرو سب کچھ میری حفاظت میں ہے اور میں اُن میں سے کسی چیز میں دخل اندازی کرنا حرام جانتا ہوں۔⁽¹⁾ ☆ دن میں کتنی ہی بار ملاقات ہو، ایک کمرے سے دوسرے کمرے میں بار بار آنا جانا ہو وہاں موجود مسلمانوں کو سلام کرنا کارِ ثواب ہے۔ ☆ سلام میں پہل کرنا سنت ہے۔ ☆ سلام میں پہل کرنے والا اللہ کریم کا مُقَرَّب ہے۔ ☆ سلام میں پہل کرنے والا تکبّر سے بھی بری ہے، جیسا ہماری شفاعت فرمانے والے آقا صَلَّی اللہُ عَلَیْہِ وَاٰلِہٖ وَسَلَّمَ کا فرمانِ باصفا ہے: پہلے سلام کہنے والا تکبّر سے بری ہے۔⁽²⁾ ☆ سلام (میں پہل) کرنے والے پر 90 رحمتیں اور جو اب دینے والے پر 10 رحمتیں نازل ہوتی ہیں۔⁽³⁾ ☆ اَلسَّلَامُ عَلَیْکُمْ کہنے سے 10 نیکیاں ملتی ہیں۔ ساتھ میں وَرَحْمَةُ اللّٰهِ بھی کہیں گے تو 20 نیکیاں ہو جائیں گی اور وَبَرَکَاتُہ، شامل کریں گے تو 30 نیکیاں ہو جائیں گی۔ ☆ بعض لوگ سلام کے ساتھ جَنَّتِ الْمَقَامِ اور دوزخ الحرام کے الفاظ بڑھادیتے ہیں یہ غلط طریقہ ہے بلکہ مَنْ چلے تو مَعَاذَ اللّٰهِ یہاں تک بک جاتے ہیں: آپ کے بچے ہمارے غلام۔ ☆ سلام کا جواب فوراً اور اتنی آواز سے دینا واجب ہے کہ سلام کرنے والا سُن لے۔ ☆ سلام اور جواب سلام کا دُرُست تَلْقُؤُ یَا دِرْفَمَا لَیْجَے۔ پہلے میں کہتا ہوں آپ سُن کر دوہرائیے: اَلسَّلَامُ عَلَیْکُمْ اَب پہلے میں جواب سُناتا ہوں پھر آپ

1... بہارِ شریعت، 3/359، حصہ 12 ملخصاً

2... شعب الایمان، باب فی مقاربتہ وموادۃ اہل الدین، 6/333، حدیث: 871

3... کیسائے سعادت، 1/393

اس کو دوہرایئے: وَعَلَيْكُمْ السَّلَامُ۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

طرح طرح کی سنتیں سیکھنے کیلئے مکتبۃ المدینہ کی مطبوعہ دو کتب بہارِ شریعت حصہ 16 (312 صفحات) نیز 120 صفحات کی کتاب سنتیں اور آدابِ ہدیۃ حاصل کیجئے اور ان کا مطالعہ کیجئے۔

صَلُّوا عَلَيَّ الْحَبِيبِ! صَلَّى اللَّهُ عَلَيَّ مُحَمَّدٍ

دعوتِ اسلامی کے ہفتہ وار اجتماع میں پڑھے جانے والے 6
دُرودِ پاک اور 2 دُعائیں۔

﴿1﴾ شبِ جمعہ کا دُرود

اللَّهُمَّ صَلِّ وَسَلِّمْ وَبَارِكْ عَلَى سَيِّدِنَا مُحَمَّدٍ النَّبِيِّ الْأُمِّيِّ

الْحَبِيبِ الْعَالِي الْقَدْرِ الْعَظِيمِ الْجَاهِلِ وَعَلَى آلِهِ وَصَحْبِهِ وَسَلِّمْ

بزرگوں نے فرمایا کہ جو شخص ہر شبِ جمعہ (جمعہ اور جمعرات کی درمیانی رات) اس دُرود شریف کو پابندی سے کم از کم ایک مرتبہ پڑھے گا موت کے وقت سرکارِ مدینہ صَلَّی اللَّهُ عَلَيْهِ وَآلِهِ وَسَلَّمَ کی زیارت کرے گا اور قبر میں داخل ہوتے وقت بھی، یہاں تک کہ وہ دیکھے گا کہ سرکارِ مدینہ صَلَّی اللَّهُ عَلَيْهِ وَآلِهِ وَسَلَّمَ اُسے قبر میں اپنے زحمت بھرے ہاتھوں سے اُتار رہے ہیں۔ (1)

﴿2﴾ تمام گناہ مُعَاف

①... افضل الصلوات علی سید السادات، الصلاة السادسة والخمسون، ص ۵۱ املخصاً

اللَّهُمَّ صَلِّ عَلَى سَيِّدِنَا وَمَوْلَانَا مُحَمَّدٍ وَعَلَىٰ آلِهِ وَسَلَّمَ

حضرت انس رَضِيَ اللهُ عَنْهُ سے روایت ہے کہ تاجدارِ مدینہ صَلَّى اللهُ عَلَيْهِ وَآلِهِ وَسَلَّمَ نے فرمایا: جو شخص یہ دُروِ پاک پڑھے اگر کھڑا تھا تو بیٹھنے سے پہلے اور بیٹھا تھا تو کھڑے ہونے سے پہلے اُس کے گناہ مُعاف کر دیئے جائیں گے۔ (1)

﴿3﴾ رَحْمَتِ كَةِ سِتْر (70) دروازے: صَلَّى اللهُ عَلَى مُحَمَّدٍ

جو یہ دُروِ پاک پڑھتا ہے اُس پر رَحْمَتِ كَةِ 70 دروازے کھول دیئے جاتے ہیں۔ (2)

﴿4﴾ چھ (6) لاکھ دُروِ شریف کا ثواب

اللَّهُمَّ صَلِّ عَلَى سَيِّدِنَا مُحَمَّدٍ عَدَدَ مَا فِي عِلْمِ اللَّهِ صَلَاةً دَائِمَةً بِدَاوَامِ مُلْكِ اللَّهِ
حضرت احمد صاوی رَحْمَةُ اللهِ عَلَيْهِ لِعِضِّ بُزْرُغُونَ سے نقل کرتے ہیں: اس دُروِ شریف کو

ایک بار پڑھنے سے چھ (6) لاکھ دُروِ شریف پڑھنے کا ثواب حاصل ہوتا ہے۔ (3)

﴿5﴾ قُرْبِ مُصْطَفَى صَلَّى اللهُ عَلَيْهِ وَآلِهِ وَسَلَّمَ:

اللَّهُمَّ صَلِّ عَلَى مُحَمَّدٍ كَمَا تَحِبُّ وَتَرْضَى لَهُ

ایک دن ایک شخص آیا تو حضورِ اَنُور صَلَّى اللهُ عَلَيْهِ وَآلِهِ وَسَلَّمَ نے اُسے اپنے اور صِدِّيقِ الْاَكْبَرِ رَضِيَ اللهُ عَنْهُ كَةِ درمیان بٹھا لیا۔ اس سے صحابہ كرام رَضِيَ اللهُ عَنْهُمْ كَو تَعَجَّبُ هُوَا كِه يِه كُون بڑے مرتبے والا شخص ہے! جب وہ چلا گیا تو سرکارِ صَلَّى اللهُ عَلَيْهِ وَآلِهِ وَسَلَّمَ نے فرمایا: يِه جب مُجھ

1... افضل الصلوات على سيد السادات، الصلاة الحادى عشرة، ص ٢٥

2... القول البدیع، الباب الثانی، ص ٢٤٤

3... افضل الصلوات على سيد السادات، الصلاة الثانیة والخمسون، ص ١٣٩

پر دُرُودِ پاک پڑھتا ہے تو یوں پڑھتا ہے۔⁽¹⁾

﴿6﴾ دُرُودِ شَفَاعَت

اللَّهُمَّ صَلِّ عَلَى مُحَمَّدٍ وَأَنْزِلْهُ السَّمْعَةَ الْمُقَرَّبَ عِنْدَكَ يَوْمَ الْقِيَامَةِ
شافعِ أُمِّ صَلَّى اللَّهُ عَلَيْهِ وَآلِهِ وَسَلَّمَ كَأَمْرٍ مُعْظَمٍ ہے: جو شخص یوں دُرُودِ پاک
پڑھے، اُس کے لیے میری شفاعت واجب ہو جاتی ہے۔⁽²⁾

﴿1﴾ ایک ہزار دن تک نیکیاں

جَزَى اللَّهُ عَنَّا مُحَمَّدًا مَا هُوَ أَهْلُهُ

حضرت ابن عباس رَضِيَ اللَّهُ عَنْهُمَا سے روایت ہے کہ سرکارِ مدینہ صَلَّى اللَّهُ عَلَيْهِ وَآلِهِ وَسَلَّمَ
نے فرمایا: اس کو پڑھنے والے کے لئے ستر فرشتے ایک ہزار دن تک نیکیاں لکھتے ہیں۔⁽³⁾

﴿2﴾ گویا شبِ قَدَرِ حاصل کر لی

لَا إِلَهَ إِلَّا اللَّهُ الْخَلِيمُ الْكَرِيمُ، سُبْحَانَ اللَّهِ رَبِّ السَّمَوَاتِ السَّبْعِ وَرَبِّ الْعَرْشِ الْعَظِيمِ
(خُدائے حلیم و کریم کے سوا کوئی عبادت کے لائق نہیں، اللہ پاک ہے جو ساتوں آسمانوں
اور عرشِ عظیم کا پروردگار ہے۔)

فرمانِ مُصْطَفَى صَلَّى اللَّهُ عَلَيْهِ وَآلِهِ وَسَلَّمَ: جس نے اس دُعا کو 3 مرتبہ پڑھا تو گویا اُس نے
شَبِ قَدَرِ حاصل کر لی۔⁽⁴⁾

①... القول البديع، الباب الاول، ص ۱۲۵

②... الترغيب والترهيب، كتاب الذكرو الدعاء، ۳۲۹/۲، حديث: ۳۰

③... مجمع الزوائد، كتاب الادعية، باب في كيفية الصلاة... الخ، ۲۵۴/۱۰، حديث: ۱۷۳۰۵

④... تاريخ ابن عساکر، ۱۵۵/۱۹، حديث: ۴۴۱۵